

# श्री गणेश अथर्वशीर्ष एवं संकटनाशनस्तोत्र (अर्थसहित)

## भूमिका

श्री गणपति विद्याके देवता, विघ्नहर्ता हैं, उनकी आराधना सर्वत्र की जाती है। अथर्वशीर्ष एवं संकटनाशनस्तोत्र, दोनों स्तोत्र अधिक प्रचलित हैं, वे इस लघुग्रन्थमें अर्थसहित दिए गए हैं।

अधिकांश लोगोंको देवतासे सम्बन्धित जो थोडा-बहुत ज्ञान रहता है, वह बचपनमें पढी अथवा सुनी गई कहानियोंद्वारा होती है। इस अल्प ज्ञानके कारण देवतापर विश्वास भी अल्प ही रहता है। देवताओंसे सम्बन्धित अधिक ज्ञान विश्वासकी वृद्धिमें सहायक होता है, जिससे साधना भी उचित पद्धतिसे होती है। इस दृष्टिकोणसे इस लघुग्रन्थमें श्री गणपतिसे सम्बन्धित, प्रायः अन्यत्र न पाया जानेवाला उपयुक्त अध्यात्मशास्त्रीय ज्ञान दिया है। गणपतिसे सम्बन्धित अध्यात्मशास्त्रीय दृष्टिकोणसे विस्तृत ज्ञान सनातनके ग्रन्थ 'श्री गणपति'में दिया गया है। देवतासे सम्बन्धित ज्ञानके साथ ही अध्यात्मशास्त्रीय ज्ञान होनेपर साधना भली प्रकारसे होती है। इसके लिए सनातनके अध्यात्मशास्त्रका ज्ञान देनेवाले ग्रन्थ एवं लघुग्रन्थ उपलब्ध हैं।

## १. श्री गणपति

महर्षि पाणिनीके अनुसार 'गण' का अर्थ है - 'अष्टवसुओंका समूह' । 'वसु' का अर्थ है - दिशा, दिक्पाल अथवा दिक्देव । श्री गणपति दिशाओंके पति, स्वामी हैं । उनकी स्वीकृतिके बिना अन्य देवता किसी भी दिशासे पूजा स्थलपर नहीं आ सकते । इसीलिए कोई मंगलकार्य अथवा किसी देवताकी पूजा करते समय प्रथम गणपतिकी पूजा की जाती है । गणपतिके एक बार दिशाएं मुक्त कर देनेपर हम जिस देवताकी पूजा करेंगे, वे देवता पूजास्थलपर आ सकते हैं । इसीको महाद्वारपूजन अथवा महागणपतिपूजन कहते हैं ।

### १ अ. श्री गणपतिकी कुछ प्रमुख विशेषताएं

१. जो भाषा हम बोलते हैं, उस नादभाषाका देवताओंकी प्रकाशभाषामें एवं देवताओंकी प्रकाशभाषाका हमारी नादभाषामें गणपति अनुवाद करते हैं । अन्य देवता अधिकांशतः प्रकाशभाषा ही समझ सकते हैं । हमारी नादभाषा गणपति शीघ्र समझ सकते हैं । इसलिए वे एक ऐसे देवता हैं जो शीघ्र प्रसन्न होते हैं ।

२. मानवदेहके विविध कार्य विविध शक्तियोंद्वारा होते रहते हैं । इन विविध शक्तियोंकी मूलभूत शक्तिको प्राणशक्ति कहते

हैं । गणपतिका नामजप प्राणशक्ति बढ़ाता है, तथा गणपतिके नामजपसे भूतबाधा, करनी आदि अनिष्ट शक्तियोंकी पीडाओं का निवारण भी होता है ।

### १ आ. मूर्तिकी कुछ विशेषताओंका भावार्थ

१. सूंड : जिस मूर्तिमें सूंडके अग्रभागका मोड दाहिनी ओर हो, उसे दक्षिणमूर्ति, अर्थात् दक्षिणाभिमुखी मूर्ति कहते हैं । यहां दक्षिणका अर्थ है दक्षिण दिशा अथवा दाहिनी ओर । ऐसी मूर्तिकी पूजाके अन्तर्गत कर्मकाण्डके सर्व नियमोंका यथार्थ पालन आवश्यक है । इससे सात्त्विकता बढ़ती है एवं दक्षिणसे प्रसारित रज तरंगोंसे कष्ट नहीं होता ।

जिस मूर्तिमें सूंडके अग्रभागका मोड बाईं ओर हो, उसे वाममुखी कहते हैं । वाम अर्थात् बाईं ओर अथवा उत्तर दिशा । बाईं ओर चन्द्रनाडी होती है । यह शीतलता प्रदान करती है । उत्तर दिशा अध्यात्मके लिए पूरक (आनन्ददायक) है । अतः पूजामें अधिकतर वाममुखी मूर्ति रखी जाती है । इनकी पूजा प्रचलित पद्धतिसे की जाती है ।

२. मोदक : मोदकका आकार नारियल समान, अर्थात् 'ख' नामक ब्रह्मरन्ध्रके खोल समान होता है । कुण्डलिनीके 'ख' तक

पहुंचनेपर आनन्दकी अनुभूति होती है। हाथमें रखे मोदकका अर्थ है कि उस हाथमें आनन्द प्रदान करनेकी शक्ति है।

मोदक ज्ञानका प्रतीक है, इसलिए उसे ज्ञानमोदक भी कहते हैं।

३. अंकुश : आनन्द एवं विद्याकी प्राप्तिमें विघातक शक्तियोंका नाश करनेवाला।

४. पाश : गणपतिके हाथमें पाश है, अर्थात् गणपति अनिष्ट शक्तियोंपर पाश डालकर दूर ले जाते हैं।

५. कटिसे (कमरसे) लिपटा नाग : विश्वकुण्डलिनी

६. लिपटे हुए नागका फण : जागृत कुण्डलिनी

७. मूषक : मूषक, अर्थात् रजोगुण, जो गणपतिके नियन्त्रणमें है।

१ इ. उपासना

१. दूर्वा : गणेशपूजामें दूर्वाका विशेष महत्त्व है। दूर्वा वह है जो गणेशके दूरस्थ पवित्रकोंको पास लाती है। गणपतिको अर्पित की जानेवाली दूर्वा कोमल होनी चाहिए। इसे बालतृणम् कहते हैं। सूख जानेपर यह सामान्य घास जैसी हो जाती है। दूर्वाकी पत्तियां विषम संख्यामें (जैसे ३, ५, ७) अर्पित करनी चाहिए।

२. लाल वस्तु : गणपतिका वर्ण लाल है; उनकी पूजामें लाल वस्त्र, लाल फूल एवं रक्तचन्दनका प्रयोग किया जाता है । लाल रंगके कारण वातावरणसे गणपतिके पवित्रक मूर्तिमें अधिक मात्रामें आकर्षित होते हैं एवं मूर्तिके जागृतिकरणमें सहायता मिलती है ।

३. चतुर्थी : जिस दिन गणेश तरंगें प्रथम पृथ्वीपर आईं, अर्थात् जिस दिन गणेशजन्म हुआ, वह दिन था माघ शुक्ल पक्ष चतुर्थी । उसी दिनसे गणेशजीका चतुर्थीसे सम्बन्ध स्थापित हुआ ।

## २. स्तोत्र

‘स्तूयते अनेन इति’ अर्थात् जिसके योगसे देवताका स्तवन किया जाए, उसे स्तोत्र कहते हैं । स्तोत्रमें देवताकी स्तुति होती है, साथ ही स्तोत्रपाठ करनेवालेके सर्व ओरसे कवच (संरक्षक आवरण) निर्मित करनेकी शक्ति भी होती है । यह स्तोत्रपाठ ‘तदर्थभावपूर्वक = तत् + अर्थ + भावपूर्वक’, अर्थात् उसके (स्तोत्रके) अर्थको समझकर भावसहित (भावपूर्वक) पाठ किया जाए । केवल यन्त्रवत् प्राणहीन उच्चारण करनेसे कोई लाभ नहीं होगा । उच्चारण ऐसा होना चाहिए, जिसके फलस्वरूप जपकर्ता भगवद्भावयुक्त तथा भगवच्छक्तियुक्त हो जाए अर्थात् भक्त देवताकी शक्तिसे युक्त हो जाए ।

स्तोत्रोंसे उनकी फलश्रुति संलग्न होती है । आत्मज्ञान सम्पन्न ऋषि-मुनियोंको इस वाङ्मयका स्फुरण परावाणी द्वारा हुआ । फलश्रुतिके साथ उनका संकल्प जुड़ा है; अतः स्तोत्रपाठ करनेवाले को अभीष्ट फलकी प्राप्ति होती है ।

२ अ. अथर्वशीर्ष : थर्वका अर्थ है उष्ण (गरम), अथर्व का अर्थ है शान्ति, तथा शीर्षका अर्थ है, मस्तक । जिसके पुरश्चरणसे शान्ति प्राप्त होती है, उसे अथर्वशीर्ष कहते हैं । जैमिनीऋषिकी सामवेदीय शाखाके शिष्य मुद्गलऋषिने 'साममुद्गल गणेशसूक्त'की रचना की । तत्पश्चात् उनके शिष्य गणक ऋषिने 'गणपति अथर्वशीर्ष'की रचना की । कई स्तोत्रोंमें देवताका ध्यान, अर्थात् मूर्तिका वर्णन पहले किया जाता है, तदुपरान्त स्तुति । इसके विपरीत अथर्वशीर्ष में स्तुति पहले है, जबकि ध्यान तदुपरान्त किया जाता है ।

अथर्वशीर्षके आगे दिए तीन प्रमुख भाग हैं -

१. शान्तिमन्त्र : आरम्भमें 'ॐ भद्रं कर्णेभिः...।' एवं 'स्वस्ति न इन्द्रो...।' ये मन्त्र तथा अन्तमें 'सह नाववतु...।' मन्त्र हैं ।

२. ध्यानविधि : 'ॐ नमस्ते गणपतये' से 'वरदमूर्तये नमः' तक, दस मन्त्र हैं ।

३. फलश्रुति : 'एतदथर्वशीर्षं योऽधीते' आदि चार मन्त्र ।

श्री गणेश देवताका अभिषेक करते हुए, अथर्वशीर्षके इक्कीस आवर्तन किए जाते हैं । 'ॐ नमस्ते गणपतये'से 'वरदमूर्तये नमः' तक श्लोकोच्चारण करनेसे, एक आवर्तन पूर्ण होता है । प्रत्येक आवर्तनके उपरान्त फलश्रुतिके उच्चारणकी आवश्यकता नहीं है । इक्कीसवें अर्थात् अन्तिम आवर्तनके उपरान्त फलश्रुतिके चार मन्त्रोंका उच्चारण करें ।

स्तोत्रमें उल्लेखित है कि प्रतिदिन दो आवर्तनोंका, फलश्रुति सहित उच्चारण करना आवश्यक है, अन्यथा अभीष्ट फलकी प्राप्ति नहीं होती । एकसे अधिक आवर्तन करते हुए भी अन्तमें एक ही बार फलश्रुतिका उच्चारण करें । इसी प्रकार प्रत्येक आवर्तन से पूर्व तथा अन्तमें शान्तिमन्त्रका उच्चारण आवश्यक नहीं है, अपितु समस्त आवर्तनोंके आरम्भ तथा अन्तमें एक ही बार शान्तिमन्त्रका उच्चारण करें ।

अथर्वशीर्षं स्तोत्रके उच्चारणसे शरीरमें सूक्ष्म आध्यात्मिक शक्ति निर्मित होती है, इसलिए आरम्भ तथा अन्तमें शान्तिपाठ उच्चारण आवश्यक है; अन्यथा साधकोंको कष्ट होनेकी आशंका होती है ।

अथर्वशीर्षका धीमी गतिसे, लयबद्ध रीतिसे उच्चारण करें । स्तोत्रपाठसे पूर्व स्नान करें । धुला वस्त्र, मृगछाल, ऊनसे बना कम्बल अथवा दर्भकी चटाईपर बैठें । पाठ पूर्ण होनेतक आसन परिवर्तित न करना पडे, ऐसी स्थितिमें बैठें । दक्षिण दिशाको छोड अन्य किसी भी दिशाकी ओर मुख कर बैठें । पाठ आरम्भ करनेसे पूर्व गणेशकी पूजा करें, अक्षत, दूर्वा, शमी (श्वेत कीकर) वृक्षके फूल एवं लाल रंगके फूल चढाएं । पूजा न कर सकें, तो कुछ मिनट गणेशजीका ध्यान करें, नमस्कार कर पाठ आरम्भ करें । गणेशजीकी मूर्तिकी ओर अथवा ओंकारकी ओर देखते हुए स्तोत्रका पाठ करें, अथवा दृष्टिके समक्ष गणेशमूर्तिकी कल्पना करें । (सनातन संस्थाकी ओरसे गणपतिके सात्त्विक चित्र तथा मूर्तियां बनाई गई हैं ।) इनसे एकाग्रता शीघ्रतासे साध्य होती है । शुचिर्भूत होकर, स्तोत्रपाठ करनेसे आध्यात्मिक शक्ति ग्रहण करनेकी क्षमता बढ़ती है ।

२ आ. संकटनाशनस्तोत्र : यह एक प्रभावी स्तोत्र है । नारदपुराण के इस स्तोत्रकी रचना नारदमुनिने की है । फलश्रुतिमें बताए अनुसार इष्ट फलप्राप्तिके लिए दिनमें तीन बार (प्रातः, दोपहर एवं सायंकाल) स्तोत्रपाठ किया जाए ।



स्तोत्रपाठ सहजतापूर्वक हो, इस हेतु इस लघुग्रन्थमें स्तोत्रपाठ करते हुए हम कहीं-कहीं जहां आवश्यक क्षणभरके लिए रुकते हैं, वहां दो शब्दोंके बीच स्वल्प-विराम दिए हैं। इसी प्रकार 'शब्दके अन्तमें अनुस्वार हैं; अगले शब्दका पहला अक्षर व्यंजन हो, तो अनुस्वारको बिन्दुद्वारा दर्शाएं', संस्कृत लेखनकी यह पद्धति है; यद्यपि अनुस्वारको जहां हो सके ड्, ज्, ण्, न्, म् आदि परस वर्णोंसे दर्शाया गया है। ऐसा करनेसे उच्चारण करना सहज होगा। मराठी भाषाके अनुसार 'संहिता' आदि शब्दों में जिस प्रकार अनुस्वारका उच्चारण करते हैं, उसी प्रकार किया जाए। जहां ऐसे उच्चारण परसवर्णोंद्वारा दर्शाना सम्भव नहीं, वहां अनुस्वार ही प्रयुक्त किया गया है। अथर्वशीर्ष स्तोत्र उपनिषदोंका स्तोत्र है, इसलिए इसका उच्चारण शुद्ध तथा उचित पद्धतिसे करना आवश्यक होता है। इसे शब्दोंमें पूर्णतः समझा पाना सम्भव नहीं है कि स्तोत्रोंका उच्चारण कैसे करना चाहिए। इस सन्दर्भमें सरल नियम यही है कि आ, ई, ऊ अक्षरोंका दीर्घ उच्चारण करें।

ये दोनों स्तोत्र किस प्रकार पढे जाएं, यह साधकोंको ज्ञात होने हेतु सनातनने ऑडियो सीडी भी प्रकाशित की है।

ध्यान रखनेयोग्य एक महत्त्वपूर्ण सूत्र है कि अथर्वशीर्षके श्लोक क्र. ६ में 'त्वम् ब्रह्मा..'के अन्तर्गत 'त्वम्' शब्द अगले नामसे सम्बन्धित है । इसलिए मध्य भागमें जब क्षणभर ठहरना चाहें, तो 'त्वम्'के पश्चात् न ठहरें अपितु 'त्वम्'के साथ दिया गया नाम उच्चारित कर ही ठहरें; उदा. 'रुद्रस्त्वम्'का उच्चारण करते हुए ठहरना हो, तो त्वम् रुद्रः कहकर ठहरें तथा आगे 'त्वम् इन्द्र...' कहकर श्लोक पूर्ण करें । इसी प्रकार, 'त्वम् अवस्थात्रयातीतः ।' का उल्लेख कुछ प्रतियोंमें नहीं पाया जाता, अतः कोष्ठकमें दिया है ।

श्लोकोंका अर्थ सम्बन्धित स्तोत्रोंके अन्तमें दिया गया है । पाठक, कृपया प्रत्येक शब्द तथा श्लोकके अर्थको समझकर स्तोत्रपाठ करें । इससे स्तोत्रका पाठ अधिक भावपूर्वक हो पाता है । अर्थको भली-भांति समझनेके उपरान्त दिए गए अर्थका पाठ करनेकी आवश्यकता नहीं है । स्तोत्रपाठ धाराप्रवाह तथा लयबद्ध रीतिसे होनेकी दृष्टिसे, इन स्तोत्रोंके अर्थ अन्तमें भी दिए गए हैं ।

इस लघुग्रन्थमें जो स्तोत्र दिए गए हैं, उनका पाठ करनेवालोंको उनसे अधिकाधिक आध्यात्मिक लाभ प्राप्त हो, यह श्री गुरुचरणोंमें प्रार्थना । - संकलनकर्ता